

Siga Tabu: Vakila ka Bulataka nai Tovo ni Kalou



YAKAVI NI SIGA TABU

Vulica Na Vuli Ni Macawa Oqo: *Vakatekivu 1, 2; Lako Yani 16:14–29; Aisea 58:1–14; Maciu 12:1–13; Luke 13:10–17.*

Wiligusu: “Sa kaya talega vei ira, ‘Sa caka na Siga ni Vakacegegu ena vuku ni tamata, ka sega ni caka na tamata ena vuku ni Siga ni Vakacegegu. Ia sa Turaga talega ni Siga ni Vakacegegu na Luve ni Tamata” (Marika 2:27, 28).

E Lotu ni Kavitu duadua tikoga ko Jodie ena nona kalasi ni tauri vola ka sa nona digidigi me sa na kakua ni lakova eso na soqo ni marau ena Siga ni Vakacegegu, sa vakaraitaka tiko kina na nona vakabauta me laurai.

Ena dua na siga sa kacivi koya sara ko Gayle e dua na nonai tokani, me rau na laki tiko vata mada ena ono na siga Vakaraubuka baleta na watina ena lako ki na korolevu me ono na macawa ka kila talega ni ko Jodie e daugalala ena veisiga Vakaraubuka.

Ena loma ni va na bogi ni Vakaraubuka e rau kana vata, rogoi vakatagi, vei-waseitaka na nodrau dui vakabauta, ka marautaka tiko na nodrau veitauraki. Enai kalima ni macawa a vakaraitaka sara ko Gayle vei Jodie ni na lako ki na korolevu. Ni sa volivoli tiko sa raica na nona gauna ni sa voleka na Siga Tabu. Sa votu mai ki vua na veika rau dauveitalanoataka tiko kei Jodie ena va na macawa sa oti. Sa tekivu me tubu vakayalo, sa titobu mai na nona vakabauta. Na Siga Tabu sa yaco me vulica kina e levu na ka, ka tarai cake talega kina na nona bula.

Nai talanoa talei me baleta na gaunisala eda na rawa ni vakananuma kina na Siga Tabu oya meda kakua ni okata ni oya edua walega na siga se vaka-vakacegu, ia me siga ni vuli talega.

**Vulica na lesoni ni macawa qo mo vakarau kina Siga Tabu ni Tiseba 19.*

Na Gauna mo na Kurabui

Ko sa bau vakananuma se cava na vuna e digitaka kina na Kalou me solia ki veikeda e rua nai tukutuku tautauvata ni veibuli enai matai ni rua na wase enai Vakatekivu? Na Vakatekivu 1 e vola itukutukutaka na macawa ni veibuli kei na veivakurabuitaki ni ka sa tubu ka bula e delai vuravura, ka laki vakacavari ni sa buli na tamata enai ka ono ni siga. Na Vakatekivu 2 e raica nai tukutuku vata ga, ia mai na duidui na yasana, ka vakanamata vakatabakidua ki nai ka ono ni siga. Ena gauna oqo sa vakagolei vakatabakidua nai yaloyalo ni veika kece vei Atama, kei na veika kece sa tu me baleti koya kei na yalewa: na were, na uciwai, na manumanu, ka vaka-kina na yalewa.

Na Veibuli sa rui titobu na kena vakananau kevaka me vakamacalataki walega ena dua nai tukutuku. Matai, eda vulica na kaukauwa kei maqosa nei Koya na Dauveibuli ena Nona dau raica na veika e bulia me totoka vakaoti. Na noda Kalou eda sota kaya tiko oqo e Kalou ni veiwekani, ka gadreva na kawa tamata mera veilomani ka veikauwaitaki vaka-ira kei na nodra qarauni na veika buli kece.

Wilika na Vakatekivu 1 kei na 2 qai vakasamataka na gaunisala e sema lesu tale kina nai matai ni Siga Tabu (Vakatekivu 2:1–3) ki na imatai ni talanoa ni veibuli, ka kauta lesu tale mai ki nai karua ni tukutuku ni veibuli. E vukei iko vakacava na nomu isau ni taro mo rawa ni kila se cava nai balebale ni veivakalougatataki ni Kalou me baleta na Siga Tabu kei na kena vakatabui?

Vakasamataka mada ni o iko ko Atama se ko Ivi enai matai ni Siga Tabu. Nai matai ni siga ni nomu bula, nai matai ni nomu siga vata kei na nomui tau, nai matai ni nomu siga vata kei na Kalou. Sa dua na siga ni vuli vinaka! Ko sa tekivu mo vulici koya na Kalou ni rawa ni bulia na veika totoka. Ko kurabui ni ko raica na elefaniti, ka dua tale na gauna ko sa raica na boto. Ko dredre ni ko raica na girafu kei na bulumakau. Ko vakanomodi ni ko wadravi ira tu na duiroka kei na kena duibulibuli, kei na kena sa laveti na lomamu ena marau ena totoka ni duavata ni rorogo; ko reki ena totoka ni kanakana kei na iboi ka marautaka na vakasaravi ni duidui ni tuvaki ni vanua. Vakauasivi na nomu sa tekivu vulica na veika me baleta na veiwekani: itavi, veikauwaitaki, kei na loloma, ko sa lako curuma vata tiko kei na Kalou; ka ko sa tekivu vakatovototaka vata tiko kei ira na vo ni veika buli.

Nai matai ni Siga Tabu ena sega ni vakatikori rau vakadua ko Atama kei Ivi. Sai Koya na gauna e cakava na Kalou me rawa ni rau vakanamata vakatabakidua ga ki Vua na Dauveibuli. Na gauna e rau kurabui kina vakalevu.

Vola na kalougata ni veika ni vuli duidui rau lako curuma ko Atama kei Ivi enai matai ni Siga Tabu. Na kalougata cava oqori e se yaga tikoga ena gauna oqo, se mani vakacava na kenai rairai? Era na vakatoroicaketaka vakacava na nomu Siga Tabu?

Sa Gauna ni Veivakavou

Ena gauna sa tukuni kina vei Mosese me sa laki kauti ira tani mai na Isireli mai Ijipita, sa matata tu ni ko ira na lewe vuqa oqo era sa vakayalia na rai era dauraici tu kina nira luve ni Kalou. Era na gadrevi mera dikeva tale mada se ko cei na Kalou ka gadreva tiko na nodra vakarokoroko, ka solia tale tikoga vei ira e vuqa sara na vosa ni yalayala talei me baleta na veigauna vinaka sa tu e matadra. Na Siga Tabu sai koya e dua na tiki ni vuli bibi ena nodrai lakolako ni veivakavou. Sa yaco mei vakatakilakila matata sara vei ira na veimatanitu, me baleta na veiwekani e duatani e tiko ena kedrau maliwa na Kalou kei na matanitu oqo. Na soli ni mana sa ivakaraitaki vinaka ni Nona gaunisala ni veivakatavulici na Kalou vei ira na Isireli.

Ena Lako Yani 16:14–29, na lesoni cava mera na vulica na Isireli?

Na Kalou e vakarautaka na cakacaka mana ni kena soli na mana vei ira na Isireli, ena kena soli na kakana me veiraurau ga ena veisiga yadua. Kevaka ena solia vakalevu, sa na rawa nira guilecavi Koya e solia tiko vei ira. Sai koya oya na vuna e vakayacora tiko kina na cakacaka mana ena veisiga, ka mera na raica tiko ena veisiga na veikauwaitaki ni Kalou. Ia ena Siga Tabu, sa yaco na veisau, mevaka ni siga oqo e duidui. Ena gauna oqo e rua na cakacaka mana e vakayacori kina: vakaruataki na kakana ena siga Vakaraubuka, kei na kena sega ni ca na kakana ni oti e dua na bogi. Sa yaco kina na Siga Tabu vei ira na Isireli mera kurabuitaka na Kalou ka a sereki ira tani mai Ijipita, ka dikeva lesu se cava nai balebale ni nodra yaco me tamata ni Kalou.

Mera kania tiko na mana na Isireli ena loma ni 40 na yabaki (Lako Yani 16:35). Sa qai vakaroti Mosese na Kalou me maroroi e dua na omeri mana me vakananumi ira tiko na Isireli ena Nona vakani ira tiko mai ena loma ni veikau (Lako Yani 16:32, 33). Sa veivakananumi talega me baleta na bibi ni Siga Tabu. E tiko tale eso na ka a yaco, ka vakamatatataka sara vakavinaka na Kalou vei ira na Isireli na bibi ni Siga Tabu.

Na Siga Tabu sa Nona gaunisala na Kalou ena nodra vukei na Isireli mera dikeva lesu tale na nodrai tutu kei na nodra Kalou. Era sa sureti mera maroroya Siga ni Vakacecegu ka vakatabuya, ia oqo e tiki tiko ni nodra tarai cake mera kila vakamatata sara na itovo nei Koya na Dauveibuli kei na tarai cake ni veiwekani e tawa mudu.

Ko vosa tiko ki na dua na tabagone sa sega ni marautaka na Siga Tabu. E maroroya walega baleta ni kaya nai Vola Tabu kei na ka e rau kaya na nonai tubutubu. Na cava ko na tukuna ki vua me vukei koya me raica vou tale ni Siga Tabu e ka rekitaki?

Gauna me Vulici Kina na ka e Dodonu me Vakabibitaki

Na nodra veibaleyaki na Isireli e veisemati vakavinaka ena ivakarau ni nodra maroroya na Siga ni Vakacegegu. Sa raica na Kalou na nodra sega ni rokova na Siga ni Vakacegegu ka sai vakatakilakila ni Nona sa sega ni rokovi ena nodra bula (Jeremaia 17:19–27). Na kena vakavoui na nodra yalodina ki na Siga ni Vakacegegu sa tiki tale tikoga ni veivakabulabulataki vei ira—sai vakaraitaki ni sa dodonu tiko na ka e vakabibitaki. Aisea 58 e vakaraitaka e dua nai yaloyalo duidui.

Wilika na Aisea 58:1–14. Na cava e kaya tiko eke na Kalou vei ira na Nona tamata, ka yaga veikeda ena gauna oqo?

Ko ira na Isireli era vakaraitaki ira ni ra Nona tamata na Kalou—ena nodra sokalou, ena nodra lolo—ia, na bula era bulataka ni sa oti na nodra sokalou sa vakatakila ni ra a lako curuma wale tikoga nai valavala ni tovo e dodonu me caka; e sega na yalo dina vakaoti ki na Nonai vunau na Kalou. Na Aisea 58 sa tekivu me vakaraitaka kina ko Aisea na cava na ka e namaka na Kalou vei ira na Nona tamata.

E sega ni o koya walega oqo. Wilika na Aisea 58:13, 14. Na cava na vuna e laki vakanamata vakatabakidua kina na Kalou ki na Siga ni Vakacegegu ni sa mai cava tiko na wase ni vola oqo? Na parofita e vakayagataka eke na vosa ka tautauvata kei na vo ni vosa ena wase ni vola: kakua “ni cakava na ka ko sa vinakata ga”; kakua ni lako ena “nomu sala ga”; kakua ni “ni vosa wale kina.” Na Siga ni Vakacegegu e sega ni gauna me lako curumi kina na ivalavala ni sokalou, ena nomu vakasamataka tiko na veika ko veinanuyaka voli qai bulataka nai tovo e sega ni rokovi kina o koya e dodonu me sokaloutaki. Na Siga Tabu me ka e rekitaki ka me dokai.” Enai yaloyalo levu ni wase ni vola, na Siga Tabu me ka e rekitaki ena kena vulici na itovo kei nai naki ni Kalou, ka qai bulataka nai tovo oya kei na inaki ena noda veitauraki kei ira na tani. Na kilai ni kena lako curumi na Siga ni Vakacegegu kei na kena vakarokorokotaki e se sega ni rauta oya. Me vulici me tara saraga na bula. Na Siga Tabu sa gauna ni vuli kei na kena bulataki na veika e dodonu me vakabibitaki.

Ko rekitaka na Siga ni Vakacegegu? Kevaka e sega, na cava ko na rawa ni veisautaka kina? Ko sa vulica mo rokova na Siga ni Vakacegegu? Dou veivosakitaka va-kalasi.

Na Gauna ni Kena Vakasaqarai nai Vakarau

Ko Jisu e doka ka tokona nai vunau ni Kalou (Maciu 5:17, 18). Ia e saqati ira nai liuliu ni lotu enai vakarau ni nodra vakadewataka nai vunau. E sega ni dua na Nonai le e vei vakarerei sara vakalevu ena kena yavutaki nai vunau, oya ena digidigi e cakava ena kena maroro'i na Siga ni Vakacegegu. E sega ni leqa na vale ni soro ena kena caka na Siga ni Vakacegegu me gauna ni vuli—E sega ni dua na leqa ni kena wiliki na Tora ka vakadewataki. Era kila vinaka na Vunivola kei ira na Farisi na matanivola ni vunau. Ia, ko Jisu e vakatitobutaka tale na Nona vakatavuvuli me baleta na Siga Tabu vei ira na Nona tamata.

Wilika na Maciu 12:1–13 kei na Luke 13:10–17. Na cava e vakata-vulica tiko ko Jisu vei ira na tamata ena Nona gauna, kei keda ena gauna oqo?

Na veisaqasaqa e yaco ena vuku ni veivakabulai a cakava ko Jisu ena Siga ni Vakacegegu sa laki yaco me dua na ile vakayalo bibi me baleta nai valavala ca, nai naki ni Siga ni Vakacegegu, na veiwekani e tiko vei Jisu kei Tamana, kei na kaukauwa e tu vei Jisu.

Nai vakarau ni bula nei Jisu me baleta na Siga ni Vakacegegu e tukuni vakamatata koto ena wiligusu ni macawa oqo: “Sa kaya talega vei ira ko Koya, Sa caka na Siga ni Vakacegegu ena vukudra na tamata, sa sega ni caka na tamata ena vuku ni Siga ni Vakacegegu. Sa Turaga talega ni Siga ni Vakacegegu na Luve ni Tamata” (Marika 2:27, 28). Na ka ga e via vakabibitaka ni sega ni dodonu me vakaicolacola na Siga ni Vakacegegu. E a tauyavutaki me rawa kina ki vua na tamata me vulica na Nonai tovo na Kalou ka a bulia na Siga ni Vakacegegu, kei na kena vulici ka vakilai na bibi ni veika a bulia.

Ni ra tarogi Koya ena vuku ni ka a cakava, sa qai kauti ira na Nona tisaipeli, nodrai liuliu na Jiu kei ira na lewe vuqa ko Jisu mera vakasama sara vakatitobu ki na Vosa ni Kalou, kei na nodra vakabauta kei na cava nai balebale ni nodra Kalou vei ira. Sa dau ka rawarawa sara ki vua e dua veikeda me vesuki ena lawa kei na yavu, ka na sega beka ni ca, ia sa laki yaco me tini vakataki koya—e muri ena dodonu ga me kilai na itovo ni Kalou eda qarava tiko. Sai koya oqo na ka ena tuberi keda meda yalodina ka talairawarawa ki Vua ni yavutaki na noda vakabauta ena loloma ni yalododonu nei Karisito veikeda

Vakacava na nomu maroroya tiko na Siga Tabu? O vukica beka me siga ko lewa ga na ka ko via cakava kina ka sega ni gauna ni nomu vakacegu ki Vua na Turaga ka kilai Koya vakavinaka? Kevaka kina, ko na veisau vakacava me levu kina na ka ko rawata mai kina mevaka na ka e nakita na Kalou vei iko?

Na Gauna vei ira na Lewe ni Vanua

Ko Jisu e matanataka vei iratou na Nona tisaipeli na ivalavala ni tiko ena vale ni soro ena veimacawa. Ni oti na Nona sa tucake tale mai na mate, era se tomana tikoga na ivakarau no nodra bula mevakataki ira ga era sa muri Jisu tiko. Sa yaco na vale ni soro me dua na vanua cecere vei ira nai apositolo mera laki vakataroga kina na veitaro me baleta na Tucake tale mai na mate kei na Siga Tabu, sa dua na gauna vinaka vei ira na lewe ni vanua mera mai soqoni vata kina ka vuli. Ka kenai soqoni oya, ni ko Jisu na Iperiu ka Mesaia talega, o Koya e a tukuni tiko mai ena Veiyalayalati Makawa, ka wiliki sara tale tikoga ena vale ni soro ena vei Siga Tabu na kenai tukutuku. Sa dua dina na vanua vinaka vei ira na tamata vakabauta mera tukuni Jisu kina, vakauasivi ena nodra vakadinadina tiko vei ira na Jiu kei ira na tani era “rerevaka na Kalou” (Cakacaka 13:16, 26)

Raica na veitikina oqo. Na cava era kaya veikeda me baleta na nodra vakadinadina nai tokani nei Jisu e matanalevu? Ni ko wili-ka na tikina oqo, vakasamataka na vanua era vosa tiko kina, ko cei era vosa tiko kina, na cava e tukuni, ka cava na ka e yaco? Cakacaka 13:14–45; Cakacaka 16:13, 14; Cakacaka 17:1–5; Cakacaka 18:4.

Na nonai tukutuku nai apositolo e vakatamata ka vakaivolatabu talega. Ko Paula sa qai vakarabailevutaka na kedrai tukutuku ni veitabagauna na Isireli, tekivutaki “tamai keimami” (Cakacaka 13:17) mai Ijipita, sa qai vakamuraia na kedrai tukutuku mai na nodra vakagalalataki ki vei ira na dauveilewai, ko ira na tui, ki vei Tevita, kei na veiveisau me yacovi Jisu.

E vakaraitaka talega ko Paula kei ira tale eso na kena vakaibalebale na veika era lako curuma kei na kilaka ena vuku ni Vosa ni Kalou. Era soli tukutuku, era sa qai veiletitaka ka veivosakitaka. Sa ka levu na kaukauwa e tiko ni semati vata na tukuniyalo kei na Vosa ni Kalou, ena gauna e vunautaki kina, vakatavulici ka veiwaseitaki. Mevaka e vakaraitaka nai Vola Tabu, eso vei ira na iliuliu ni lotu era vuvutaka na lewa e tiko vei iratou nai apositolo kei na vakavotukana ni kaukauwa e tu vei iratou ni veidutuitaki kei ira na tamata, Jiu kei ira na Matanitu ki sau.

Na Lotu ni Kavitu ni Lesu Vakaruva mai e tiko talega na kenai tukutuku kaukauwa, ni tukuniyalo e veivakauqeti kei na vakamacalataki ni Vosa ni Kalou ena vunau kei na veivakatavulici / veiwasei. Na duavata ni Wilivola vakasigatabu, vunau ena sigalevu kei na veisoqoni tale eso (tabagone) e solia nai vakarau ni vuli kaukauwa, ni yavutaki tiko ena sokalou ni Lotu ni Kavitu. E dina ga ni gadrevi me salavata kei na veivuli tale eso sa lako curumu oti, ia e rui bibi ena veivakararamataki ni veika e vulici ena Siga ni Vakacegegu.

Kuri ni Vakasama: Wilika na Ellen G. White, “The Sabbath,” pp. 281–289, in *The Desire of Ages*.

“E sega tale ni dua na yavu e a soli vei ira na Jiu me vakaduiduitaki ira mai vei ira na veimatanitu era tiko vakavolivoliti ira me vaka na Siga ni Vakacegegu. Ni sa maroroi era sa vakatakila tiko kina nira sa Nona tamata. Sai vakaraitaki ni nodra sa tawasei ira tani mai na qaravi matakau kei na nodra sa semati ira ki Vua na Kalou dina. Ia me rawa ni ra vakatabuya na Siga Tabu, sa dodonu mera bula vakatabui. Ena vakabauta sa dodonu mera vakaiivotavota ena yalododonu nei Karisito. Ena gauna sa soli kina nai vakaro vei ira na Isireli, “Nanuma na Siga ni Vakacegegu ka vakatabuya’ na Kalou e kaya talega vei ira, ‘Ia dou sa Noqu tamata tabu’ Lako Yani 20:8; 22:31. Sai koya walega oya e vakaduiduitaki ira na Isireli ni ra sa Nona na Kalou.”—Ellen G. White, *The Desire of Ages*, p. 283.

“Na Siga ni Vakacegegu sai vakaraitaki ni kaukauwa e tu vei Karisito me vakatabui keda kina. . . . Nai vakatakilakila ni Nona kaukauwa ni veivakatabui, na Siga ni Vakacegegu e soli vei ira ena vukui Karisito era sa tiki ni Isireli ni Kalou.”—*The Desire of Ages*, pp. 288, 289.

Taro ni Veiwasei:

1.Sa dau taura na gauna na nodra dauvakasamataka tiko na Lotu ni Kavitu ni Lesu Vakarua mai na veika e sega ni tara ena Siga ni Vakacegegu. Vakarautaka na taro me rawa kina vei ira era vakatabuya tiko na Siga ni Vakacegegu mera vakanamata ki na yavu e veiwaseitaki tiko ena lesoni ka vakabibitaka tiko na vuli e lako curumi ena Siga ni Vakacegegu. Dua na kenai vakaraitaki: Na cava me’u cakava ena Siga ni Vakacegegu me rawa kina vei au me’u vulica e vuqa sara na ka me baleta na Nonai tovo na Kalou?”

2.Vakasamataka na ka e kaya tiko e cake ko Ellen G. White. E Kaya ni sega walega ni kena maroroi na Siga ni Vakacegegu e vakaduiduitaki ira mai vei ira na lewe ni tikotiko. Ena vakacava na kedrai tuvaki ko ira era sa “vakaiivotavota ena yalododonu nei Karisito” ka ra “vakatabui”? Na cava me na cakava kina na Siga ni Vakacegegu?

3.Gaunisala cava ko na rawa ni marautaka kina na Siga ni Vakacegegu? Digtaka e tolu na ka mo na yacova mai na nomu vuli tiko ena kena maroroi na Siga Tabu ena loma ni 12 na vula?

